



Deklarasyon
Tourism Environmental Sustainability Levy

Delivre par:
Msye Naadir Hassan
Minis pour Finans, Planifikasyon Nasyonal ek Komers

Mardi le 08 Out, 2023
Lasanble Nasyonal
Ile du Port
2er apremidi

Msye Spiker;

Onorab Lider Lopoziyon;

Onorab lider zafer Gouvernman;

Bann manm Onorab;

E tou manm piblik ki a lekout, Bon Apremidi,

Msye Spiker, sa lannen, dan bidze pei, Departman Sanzman Klima ek Lanvironnman in ganny li en bidze R106.333 milyon. Departman Lagrikiltir, ki ansarz sekter lagrikiltir dan pei, e alor li osi i bezwen ganny finansman pou fer fas avek lefe sanzman klima, in ganny en bidze R147.952 milyon. Lazans ki zer Salte, LWMA, li son bidze i R 270.897 milyon. Komisyon Lenerzi Sesel i annan en bidze R42.764, e Lotorite Servis Meteoroloji in ganny en bidze R16.543. Tousala i fer en total pros R584.500 milyon. Sa larzan pe plizoumwen al ver loperasyon sa bann antite e kontra netwayaz ki LWMA i donnen.

Bokou resours in ganny mete dan sa sekter, e nou pou bezwen bokou plis a lavenir, parey mon koleg Minis in fek eksplike.

Nou tou nou annan en kontribisyon dan preservasyon ek proteksyon nou lanvironnman. Nou konman Seselwa, e osi, nou touris ki viziter lo nou zil. Atraver bidze pour sa bann prosen lannen, Gouvernman i annan plan met an plas bann striktir ki pou asire ki lenpak lo nou lanvironnman i minim. E set avek sa prensip, ki nou'n devlop sa 'Tourism Environmental Sustainability Levy'. Sa levy pou ed nou finans sa bann striktir.

Msye Spiker, swivan lanons sa Levy dan mon ladres pou bidze 2023, ki mon ti delivre le 4 Novanm, 2022, nou'n fer konsiltasyon avek nou bann partener dan tourism. Sa ti vin par bann meeting konsiltativ ki ti fer ant le 30 Zanvye e 4 Fevriye lo nou trwa zil prensipal e osi ek bann reprezantan sa sekter. Gouvernman in osi kontinyelman konsilte avek SHTA pandan sa peryod letan.

Msye Spiker, swivan sa seri konsiltasyon, a 2 repriz Gouvernman in sanz striktir sa polisi pou pran kont bann konsern sa sekter. Premye, ti an Me, e baze lo rekonmandasyon ki SHTA ti fer avek Gouvernman, Gouvernman ti pran rekonmandasyon e adopte en to SR 75 par person par nwit. Me selman, swivan sa lanons, nou ti ganny aprose ek bann pti letablisman kot zot ti konsernen ki en sel to

I pa zis. I bon note, Msye Spiker, ki sa bann pti letablisman i form parti la mazorite nou bann letablisman touristik. Vi ki zot pti, zot lenpak lo nou lanvironnman i pli pti gin ki en gro lotel. Alors, nou ti ekout sa bann konsern e ti decide pou retourn lo sa striktir ki ti'n ganny anonse dan bidze. Sa 'tiered approach' i asire ki sa bann to i enn ki pli zis.

En lot konsern ki'n monte bokou fwa dan bann miting konsiltativ se lo kote sa mod koleksyon, e la sekter tourism ti ensiste ki platform Seychelles Electronic Border System, ou SEBS, i devret ganny servi. Gouvernman ti pran kont sa opsyon e analiz bann lenplikasyon sa opsyon. Parey monn mansyonnen plizyer fwa, SEBS pa ti ganny kree pou kolekte taks ou levy lo la par Gouvernman. I strikteman en platform pour 'border control'. Apard sa, i bon note ki koleksyon sa levy lo sa platform i annan en kou ki relye avek. E zis pou sa peryod Out a Desanm, sa kou ti pou ariv apepre SR 6 milyon. E pour 1 an, i total apepre SR 14 milyon. Eski nou ti anvri servi SR 6 milyon ki ganny kolekte par sa 'levy' sa lannen pou pey bann fre pou sa platform, ouswa servi li pou enplimant nou bann proze pou netway e prezerv nou lakot ek lans?

Msye Spiker, swivan dernyen kominikasyon lo dat lenplimantasyon sa Levy, nou ti ganny demande pou pous sa lenplimantasyon enpe plis. I bon note, Msye Spiker, ki sa levy ti sipoze ganny enplimante depi le premye Avril. Nou'n pous li ziska le premye Out. Reveni kolekte par sa Levy in deza ganny bidzete e plis retar dan lenplimantasyon sa Levy pou afekte lenplimantasyon bann proze sa lannen.

Msye Spiker, la mon ti a kontan pas lo sa striktir kin ganny met an plas pour sa levy.

Parey in ganny soulinyen dan Environment Protection (Tourism Environmental Sustainability Levy) Regulations, 2023, i annan 3 to levy ki aplikab e sa i:

Pti letablisman (1- 24 lasanm): R25 par personn par nwit

Mwayen letablisman (25 – 50 lasanm): R75 par personn par nwit

Gro letablisman (51 lasanm ou plis), yacht, e island resort: R100 par personn par nwit

Msye Spiker, Seselwa, rezidan, zanfan ki 12 an ou mwens, e bann manm lekipaz avyon ou yot pa pou peye sa levy. Vi ki i bann letablisman ki pou kolekte sa levy, sa i devret ganny enkli lo zot 'invoice' pour sa kliyan. An sa ki konsern 'commission' ki bann 'booking platforms' koman 'booking.com' pou pran, sa i

kondisyon kontra ki ti ganny agree e sinnyen ant sa de biznes, me Msye Spiker, gouvènmàn an bonn fwa in azir konsyansye e in asire ki nou'n enkli en provizyon dan lalwa ki pou anpes okenn sa bann 'booking platforms' sarz en 'commission' lo sa levy.

Msye Spiker, Sa lalwa in vin anfans depi le premye Out 2023. Alors, okenn viziter ki dan sa letablisman aparti le premye pou bezwen pey sa levy depandan lo kategori ki sa letablisman i tonm ladan.

Komisyon Reveni Sesel, ou SRC, i annan sa manda pou kolekte sa reveni e okenn mezir 'enforcement' pou ganny mete dapre provizyon lalwa Revenue Administration Act. Alors, i enportan ki, parey i deza ganny fer pour loperasyon zot biznes, tou bann dokimantasyon nesese i ganny kolekte e rikorde pour sa levy. Sa letablisman i annan ziska le 21 sa prosen mwan pou li soumet son 'returns'. Alors, pour mwan Out, zot pou annan ziska le 21 Septanm pou zot al soumet zot bann 'returns'.

An total, nou pe eskpekte kolekte apepre SR85 milyon reveni atraver sa reveni pandan sa peryod Out a Desanm 2023.

Msye Spiker, finalman, mon anvì eksprim mon lapresyasyon avek tou bann letablisman ki pe kolekte sa levy, e pe zwe zot rol pou kontribye anver devlopman Sesel.

Mersi Msye Spiker.